

AZƏRBAYCAN XƏBƏRLƏRİ

Bir ildə körpə doğumu 6 min azalıb

Sentyabr 17, 2026



Azərbaycanda doğum sayı niyə ildən-ilə azalır?

Son bir ildə Azərbaycanda doğulan körpələrin sayında 6 minə yaxın azalma var.

Dövlət Statistika Komitəsinin (DSK) sentyabrın 17-də yaydığı demoqrafik hesabatda bu azalma özünü aydın büruzə verir.

Rəsmi məlumata görə, bu ilin yanvar-iyul aylarında Ədliyyə Nazirliyinin rayon (şəhər) qeydiyyat şöbələrində **48 min 954** doğulan körpə qeydə alınıb. Ötən ilin eyni dövründə isə bu göstərici **54 min 898** idi.

| Son 6 ildə Azərbaycanda 1-ci sinfə gedənlər 40 mindən çox azalıb

Yeni tədris ilində Azərbaycanda 2.2 milyon nəfər təhsil alacaq.

Ölkənin yerli saytlarının məlumatına görə, bunu bu gün, sentyabrın 14-də elm və təhsil naziri Emin Əmrullayev mətbuat konfransında çıxışı zamanı deyib.

Nazir bildirib ki, onlardan 1.6 milyon nəfəri ümumi, 260 mini ali, 226 mini isə məktəbəqədər təhsil müəssisələrində oxuyacaq.

Əmrullayev bu il 124 min şagirdin birinci sinfə qəbul olunacağını qeyd edib.

Sentyabrın 15-də Azərbaycanda yeni tədris ili başlayır.

2020-ci il sentyabrın 15-də Azərbaycanda 165 mindən çox uşağın birinci sinfə qədəm qoyacağı açıqlanmışdı.

Son illər Azərbaycanda doğuşların sayında ciddi azalma qeydə alınır. Ekspertlər bu vəziyyəti bir neçə səbəblə əlaqələndirirlər. Onların sözlərinə görə, bu tendensiya, demək olar ki, bütün dünyada yayılıb və əsasən ailə planlamasının nəticəsidir.

Digər tərəfdən, mütəxəssislər hesab edirlər ki, ailələrin maddi və sosial qayğıları da azalmada az rol oynamır. Ekspertlər xatırladırlar ki, 2006-cı ildən Azərbaycanda ünvanlı sosial yardımın tətbiqi ilə uşaqların aylıq müavinətləri ləğv edilib.